

10 ta' Marzu, 1964

Imhallee:**Onor. M. Caruana Curan B.A. LL.D.**

Toni Pellegrini nomine M.L.A.

versus

Onor. Edward S. Arrigo C.B.C. nomine

Malta Broadcasting Authority — Insindikabilita' tal-Qrati — Obligazzjoni.

Fil-każ tal-Malta Broadcasting Authority permezz tad-disposizzjonijiet tal-artikolu 11 tal-Ordinanza l-Eccellenza Tiegħu l-Gvernatur gie mogħti s-setgħa li fordna Mill-Awtorita' b'leż ixxandar jew ma ixxandarx xi programm. Setgħa din, li una volta esercitata ma tistax tiġi valjata mill-Qrati. Pero' mhemm l-ebda disposizzjoni oħra li "in terms" tpoġġi illi-Awtorita' barra mill-gurisdizzjoni tal-Qrati u il-Qorti trid teżamina każ b'każ jekk hemm xi lokuzzjoni jew frazi li minnha tista' tasal għal-istess konkluzzjoni per inferenza meħuda in konsiderazzjoni n-natura u l-estant tad-diskrezzjoni.

Il-Malta Broadcasting Authority hija kostitwita bħala "watch dog" tal-benesseri pubbliku fir-ram speċjalizzat tagħha u hija investita b'diskrezzjoni ampja u qawwija permezz tal-kliem tas-subartikolu (2) tal-artikolu 7 fis-sens li hija, u allura hija biss, għandha tissodisfa ruħha, sa fejn hu possibbli, li jiġu osservati fil-trasmisssjonijiet il-prinċipji importanti kalendati f'dak is-subartikolu.

Illum, amministrattivament, l-'Awtorita' hija soġġetta biss, minn kif jidher, għall-poteri tal-Gvernatur, salv xi inġeranza tal-Ministru tal-Finanzi fil-hruġ tal-warrants għas-souvenzjo-nament tagħha.

Il-Qorti tqis l-allokkazzjoni ta "air time" bħala kuntratt u li bħala hekk faqa taht is-sindikabilita' tal-Qrati.

L-inadempjenza fl-obbligazzjoni "di fare" ma tistax tiġi ikkunsidrata biss fuq l-iskorta tal-prestazzjoni ezatta f'obbligazzjonijiet oħrajn bħal, per eżempju, il-pagament ta' somma ta' flus, imma trid tiġi ikkunsidrata f'kull każ skond il-meriti u l-cirkostanzi partikolari tiegħu.

Kwalunkwe azzjoni għall-esekuzzjoni speċifika tkun inutili jekk ma tkunx eventualment risolvibbli f'azzjoni għad-danni.

F'din il-kawża l-attur fil-kwalita' tiegħu ta' Kap tal-Partit tal-Haddiema Nsara ippremetta (1) li fis-27 ta' Frar, 1964, gie lilu konċess, fl-imsemmija kwalita' tiegħu, mill-konvenut nomine, jġififieri bħala Chairman tal-Malta Broadcasting Authority, (iżjed il-quddiem imsejha L-Awtorita' tax-Xandir ta' Malta), illi jagħmel political broadcast" fuq it-televizjoni, liema 'broadcast' skond ftehim bejn il-partijiet kellha, tkun ta' durata ta' għaxar minuti; (2) li l-istess 'broadcast' skond ma normalment isir, giet debitament 'filmed' u 'sound recorded' u mgħoddija għal-wiri mir-rappresentant legali tal-konvenut nomine sabiex fil-hin stabililit tiġi proġettata fuq it-televizjoni; (3) li meta l-istess 'political broadcast' tal-attur nomine giet proġettata fuq li screen, hija ma ntweritx lil u ma nstemgħatx mit-telepettaturi kif effettivament kienet giet 'filmed' u 'sound recorded' b'mod li it-telepettaturi ma setgħux isegwu sewwa l-ftuħ ta' l-istess 'political broadcast' kif rekordjata mill-attur; (4) li il-konvenut kien gie debitament interpellat sabiex l-istess 'political Broadcast' tal-attur jerggħa jiġi proġettata fuq it-televizjoni lokali kif kien 'filmed' u 'sound recorded', iżda inutilment. Dan premiss l-attur nomine talab li, prevja jekk hemm bżonn d-dikjarazzjoni li l-konvenut nomine ma ipproġettax fis-27 ta' Frar, 1964, fuq li 'screen' tat-televizjoni il-versjoni ppreparata għal-wiri, billi

ma gietx murija lit-tele spettaturi l-ewwel parti ta' l-istess taħdita, il-konvenut nomine jiġi kkundannat biex, fi żmien qasir u perentorju li jiġi lilu prefiss, juri fuq it-television lokali il-'political broadcast' tal-attur nomine, kif originarjament kienet giet 'filmed' u sound recorded' fil-studios tal-konvenut nomine, salva kwalunkwe azzjoni għad-danni li l-attur nomine irriserva li jintenta b'gudizzju separat.

2. Il-konvenut nomine li jinsab imħarrek bħala Chairman tal-Malta Broadcasting Authority' u f'dik il-kwalita' għandhu skond il-liġi r-rappreżentanza legali ta' dik l-Awtorita', eċċepixxa kontra din it-talba li; (1) l-Awtorita' minnu rappreżentata fil-gudizzju iddeċidiet li ma tilqgħax it-talba tal-attur nomine biex tiġi repetuta x-xandira politika in kwistjoni u li dik id-deċiżjoni ittiehdet mill-Awtorita' tax-Xandir ta' Malta taħt il-poteri li għandha u bħala parti mill-funzjonijiet mgħotija esklussivament lill-istess Awtorita' skond l-Ordinanza nru. XX tal-1961, u għalhekk mhiex sindikabili u ma tistax tiġi kontestata quddiem il-Qrati; (2) bla preġudizzju tal-premess, id-deċiżjoni tal-Awtorita' tax-Xandir ta' Malta kienet ġusta u korretta; u (3) li il-konvenut nomine ma kellu qatt ebda obbligu lejn l-attur li jirrepeti t-trasmissjoni in kwistjoni fil-kas li xi kliem tat-taħdita ma instemgħux.

(3) Il-Qorti, fuq rikors preżentat mill-attur nomine kontestwalment maċ-ċitazzjoni, ddekretat l-urgenza għar-raġuni li, f'każ ta' eżitu tal-kawża favorevoli għall-attur, irripetizzjoni tax-xandira, biex ikollha l-effett tagħha, trid issir f'epoka kemm jista jkun viċina għax-xandira originali u stante anke n-nuqqas ta' kwalunkwe opposizzjoni għal din l-urgenza mill-kontro-parti, fil-5 ta' Marzu, 1964, semgħet il-provi kollha prodotti minn parti u minn l-oħra, żammet

access fli-studios tal-Malta Television Services Limited, Guardamangia, fejn, fil-presenza tal-partijiet u tad-defensuri tagħhom, assistiet f'demostrazzjoni televisiva fuq ċirkwitu magħluq tax-xandira ta' l-attur tant kif 'filmed' u 'recorded' kemm kif attwalment saret, u ordnat ukoll li x-xhud Emmanuel Calleja, li jissemmgħa iżjed il-quddiem, jerggħa juri x'sar waqt it-trasmissjoni li wasslet għal din il-kawża; semgħet lid-defensuri tal-partijiet, Avukat Dr. Joseph Herrera għall-attur u Avukat Dottor John Pullucino għall-konvenut u issa, wara li ukoll rat d-dikjarazzjoni u n-noti tax-xieħda tal-partijiet u ezaminat l-atti kollha tal-kawża, waslet għal din is-sentenza li dwara ikkunsidrat:—

(4) Il-fatti tal-kawża, skond il-verbali registrati li bihom gew evitati diversi kontestazzjonijiet u skond id-dokumenti esibiti u il-provi mismugħa, huma dawn li sejrjn jissemmew:—

(a) l-attur huwa membru ta' l-Assemblea Legislativa u Kap tal-Partit tal-Maddiema Nsara. Il-Konvenut huwa Chairman ta' l-Awtorita' tax-Xandir ta' Malta li hija kostitwita permezz tal-Broadcasting Ordinance (Ord. Nru. XX tal-1961) u għandha d-drittijiet u dmirijiet hemmek statwiti.

(b) Skond l-istess liġi l-Awtorita' għanda d-dover li, fil-programmi mxandrin minnha, tissodisfa ruhha, sa fejn hu possibli, li f'materja ta kontroversja politika tiġi osservata d-debita imparzjalità, u li, f'dawk il-programmi, ma tiġi inkluzja l-ebda naġa li hija maħsuba biex taqdi l-interesi ta' xi partit politiku, (art. 7 (2) (g)) imma l-istess disposizzjoni, li evidentement hi ispirata għall-idea li x-xandiriet sew bis-'sound' kemm bit-televizjoni ma ikunux ik-

kuluriti bil-politika, tippermetti fil-proviso (i) tagħha, li jsiru diskorsi politiċi skond 'scheme' li jkun approvat mill-Awtorita' u li jqassam b'mod xieraq il-faċilitajiet u ħin bejn persuni li jkollhom opinjonijiet differenti, Mill-i jidher l-Awtorita' ippruvat iġġib rangament bejn il-partiti politiċi kollha dwar l-allokazzjoni tal-'airtime' lill-partiti. Dan jirrizulta mid-dokument intestat 'Party Political Broadcasts 1963-64' esibit a fol. 10, li jerga jissemma iktar il-quddiem bhala dokument ta' importanza f'din il-kawża, imma billi il-partiti ma ftehmux bejnithom l-Awtor ta' minn rajha, approvat u ippublikat 'scheme' li almenu skond ma derilha hi, jirrifletti s-saħħa numerika tal-partiti fl-Assemblea Legislativa. Dan li 'scheme' hu preċiżament dak kontenut u dettaljat fl-istess dokument u, bis-saħħa ta' dak li 'scheme' lill-partit kapeġġjat mill-attur ġie allokat (dik il kelma jisthoqqila ukoll li tiġi ikkunsidrata il quddiem) 'airtime' konsistenti f'seba (7) xand'riet ta' għaxar minuti il-waħda, li minnhom tnejn (2) setghu naturalment jekk irid il-partit, isiru tant bis-'sound' (Rediffusion) kemm ukoll fuq it-televizjoni. Skond l-iskeda annessa ma dak li 'scheme (fol 12) imbghad il-Partit tal-Ħaddiema Nsara kellu riservat għalih t-trasmissjoni tal-gimgha mis-17 ta' Ottubru, 1963 sat-8 ta' Ottubru, 1964 inklusivament), jiġifieri dik tas-27 ta' Frar, 1964, li fuqa inqalgħet din d-diverġenza ta' veduti bejn il-partijiet fil-kawża, Jirrizulta suffiċjentement assodat ukoll li f'din l-okkazzjoni d-diskors politiku tal-attur kellu jiġi preżentat tant fuq r-Rediffusion kemm fuq it-televizjoni.

(c) L-attur, mhux kontradett mill-konvenut fuq dan il-punt, xehed li qabel ma mar Londra għal habta tal-bidu ta' Frar huwa informa lill-Awtorita' li x-xandira li kien imissu jgħamej fis-27 ta' Frar, 1964 riedha issir ukoll bit-televizjoni. Din evidentement aċċettat, tant hekk li meta

l-attur gie min barra ipprezenta li 'script' tad-diskors u wara xi diskussjonijiet mal-konsulent legali tal-Awtorita' it-test tad-diskors gie approvat miż-żewġ naħhiet għat-trasmissjoni. Dawn ix-xandiriet ma jsirux 'live' imma jiġu 'filmed' għal dik li hi il-parti visiva, u 'recorded' għal dik li hi il-parti sonora, fli-studios tal-Malta Television Services Limited, d-ditta li hi l-kuntrattur tal-Awtorita' taħt i-art. 3 (2) tal-Ordinanza biex tipprovdi għal u f'isem l-Awtorita' s-servizzi ta' xandir ta' smigh u televisjoni li skond l-art 3 (1) għandhom jiġu provduti mill-Awtorita'. In esekuzjoni ta' dawn l-arrangamenti ta' bejn il-partijiet in kawza u il-kuntrattur dana il 'filming' u 'recording' sar fil-ghodu dik inhar stess tas-27 ta' Frar, 1964, kollox mexa sew u kollox kien lest u in ordni għat-trasmissjoni fil-ghaxija. Il-partijiet qablu ukoll li d-diskors li kellu jiġi hekk trasmess huwa dak li jinsab esibit in kopja a fol 17 sal-21 tal-proċess.

(d) Izda fil-ghaxija ġara li mentri t-trasmissjoni fuq ir-Rediffusion saret mingħajr inċident fil-hin prestabilit, fit-trasmissjoni televisiva, għalkemm din saret fil-hin regolari tat-8.04 jew 8.06 p.m. inqala l-inċident li minhabba fih l-attur qiegħed jitlob lill din il-Qorti biex tordna r-ripetizzjoni tat-trasmissjoni. L-inċident li ipprovoka l-lanjanza huwa li meta l-'announcer' spiċċa javża li fuq il-video kien se jidher l-attur biex jgħamel diskors politiku, il-figura tal-attur fuq il-video dehret inkwadrata sew u mill-ewwel mument izda il-vuċi tiegħu ma kienitx tinstemgħa mill-ewwel għalkemm kien jidher li hu qiegħed jitellem. Dina l-inawdibilita' damet, skond ma xhed Frederick Yardley, Manager tal-Malta Television Services Limited, għal seba sekondi. Minhabba fiha, kif il-Qorti setgħet hi stess tikkonstata waqt l-aċċess, ma instemgħux l-ewwel tlettax jew erbatax il-ke!ma tad-diskors cioè' il-

kliem:— “Qabel tlaqna lejn Londra ghaxart ijiem ilu ma kontx tisma hliet li Nazjonalist ighidu” U ghalhekk l-ewwel kliem li instemghu kienu immedjatement warajhom, igifieri il kliem — “Issa giet l-Indipendenza — ejja nigbdu habel wiehed”. It-trasmissjoni imbgħat kompliet mingħajr incident sa l-aħħar tagħha. Ix-xhud Yardley id-depona li x-xandira politika damet 9 minuti u 35 sekonda u li meta wiehed jiehu inkonsiderazzjoni l-avvisi ta' qabel u ta' wara, ghaxar minuti. Il-Qorti stess ikkonstatat waqt l-aċċess li d-dimonstrazzjoni li saritilha fl-ewwel lok, jigifieri kif attwalment saret it-trasmissjoni, okkupat mit-3.03 p.m. sat-3.13 p.m. Ma hemmx kwazi għalfejn jingħad li l-attur fil-politika tiegħu s-issa wera ruħu kuntrarju li Malta issir pajjis indipendenti, u għalhekk huwa, mhux b'tort sa barra, idispjaċih li t-trasmissjoni tiegħu kellha tibda proprju bil-kliem “Issa giet l-Indipendenza, ejja nigbdu habel wiehed” F'dan s-sens l-incident kif jaqblu anke l-Awtorita' konvenuta u il-kuntratturi tagħha, kien sfortunat (a) Il-partijiet ma tantx jaqblu x-sar l-ghada fil-ghodu u fil-granet ta' wara għar-rigward tal-protesti magħmulin mill-attur. L-attur xhed li l-proposti sarulu minn naha tal-Awtorita' konvenuta kienu biss fis-sens li issirlu apologija u li jiġu ripetuti il kliem li ma instemghux. Il-Qorti pero', fuq din il kwistjoni ta' fatt, mgħandha l-ebda dubju li l-Awtorita' konvenuta uriet ruħha pronta tgħamel iżjed minn hekk. Mix-xieħda tal-konvenut nomine ta' John Manduca, Chief Executive tal-Awtorita' u ta' Antoine Ellul, segretarju tagħha, infatti jirriżulta li l-awtorita' offriet lill-attur li ixxandar fuq it-televizjoni mhux biss apologija imma anke l-ewwel paragrafu intier tad-diskors ta' l-attur fol. 17 li il-Qorti qegħda hawnhekk tirriproduċi:—

Qabel tlaqna lejn Londra ghaxart ijiem ilu

ma kontx tisma hliet lin-Nazzjonalisti jghidu: Issa giet l-Indipendenza ejja nigbdu habel wiehed. Kliem li qata' qalb il-poplu kollu, barra il-club qawwija tas-supporters taghna. Ahna ma naqtghu qalbna qatt. Dhalna ghal-glieda u nibqghu niggilduha sa l-ahhar. Din il-propaganda tan-Nazzjonalisti timpresjona biss lill-boloh'.

Il-Qorti hija soddisfatta li l-Awtorita' ghamlet sostanzjalment din l-offerta jill-attur ghalkemm ma writux in anticipu il-kliem li fihom kienet se tifformula l-apologija, Dawn, kombinati ma l-ewwel paragrafu tad-diskors, huma dawk li jirrizultaw mill-fol. 51 tal-proċess. Billi l-attur ma accettax din il-proposta ghax kien qiegħed jinsisti li terga issir t-trasmissjoni kollha, l-Awtorita' illimitat ruhha għall-apologija biss, igifieri għall-ewwel paragrafu. Il-Qorti hija perswasa li il-versjoni ta' dan il-fatt mogħtija mill-attur hija dovuta għal li-stat ta' inkwiet u eccitament li kien fieh u li minhabba fieh x'aktarx ma fehmx il-kliem sewwa. Id-deposizzjonijiet Arrigo, Manduca u Ellul fir-rigward pero' ma jhallux lok għal dubju. L-attur lanqas ma ried li issierlu apologija, imma l-Awtorita' u il-kuntratturi għamluha ghax derilhom li għandhom jghamluha, u il-Qorti ma tafx min seta iżommom milli jiehdu dan il-pass decenti u dovut fiċ-ċirkostanzi, li kif sewwa spjega x-xhud Commander Hamilton-Hill, General Manager tad-ditta li hija il-kuntrattur tal-konvenut nomine, hija dovuta, jekk mhux għal haġa oħra, bhala kortesija ordinarja lit-tespettaturi.

(f) Biex jigi kompletat, il-kwadru tal-fatti jonqos biss li il-Qorti tghid x'kienet, bhala fatt, il-kawza ta' l-omissjoni tal-ewwel t'ettax (13) jew erbghatax il kelma, li, fl-apologija tal-Awtorita' u tal-kuntratturi taghha, gew des-

kritti bhala erbatax semplicement ghaliex il frazi "lin-Nazzjonalisti giet kunsidrata bhal zewg kelmiet. Ir-raguni tal-omissjoni kienet sempliċi u tirrizulta ezuberantement mid-desposizzjonijiet ta' Frederick Yardley u ta' Emmanuel Calleja mill-verbal tal-aċċess. Emmanuel Calleja, impiegat mal-Malta Television Services Limited, fil-hin tat-trasmissjoni in kwistjoni kien qiegħed jiffunzjona ta "presentation control Officer". Ix-xogħol tiegħu huwa li jisselezzjona il-kwadru jew 'picture' li ikun sejjer jiġi trasmess minn fost sitt 'monitor screens' li jkollu quddiemu u qedghin irrangjati f'zewg fillieri orizzontali ta' tlieta il waħda, waqt li hu jkun bil-qegħda fuq il "presentation table" b'idu ix-xellugija fuq il 'vision mixer' u b'idu l-leminija fuq dak li jissejjah s-'sound or radio mixed' malli huwa jara li il kwadru fuq il 'monitor screen', li jkun qed jatih 'preview, huwa tajjeb, huwa xogħlu 'to fade it in' b'mod li jirrendih visibli. Simultaneament irid idahhal in funzjonament il-'fader' tal-'audio' korretta għal 'picture' li jkunn qiegħed jittrasmetti. Fil-każ in kwistjoni x-xhud kellu quddiemu fil-'monitor screen' tan-nofs ta' fuq lill-announcer Charles Arrigo li il-vuċi tiegħu instemgħet perfettament tant fl-istudios kemm barra. Sa dan t-tant kellu fil-'monitor screen' t'isfel tax-xellug il-'picture' tal-attur u malli hu kien soddisfatt li kienet tajba għamel dik l-operazzjoni li fil-lingwaġġ tekniku tissejjah 'fading in' igifieri malli spiċċa l-announcer beda jittrasmetti il-'picture' tal-attur li allura immedjatament telgħet fil-'monitor screen' tan-nofs tal-filliera ta' fuq. Naturalment huwa kellu fl-istess hin, b'idu il-leminija, jgħamel il-'fading in' tas-'sound' korrispondenti għal 'picture' tal-attur in effettiva trasmissjoni viswali għall-pubbliku. Pero' bi zball manwali huwa momentaneament applika fader hażin tas-'sound'. Dawn il faders tas-'sound', apparti mill-ingenji misterjusi li hemm tahtom, speċjalment jidhru bhal pumi

irqaq għoljin xi pulzier mill-wieċ tal-mejda li tissejjah 'audio mixing panel' u qegħdin kollha hdejn xulxin f'linja dritta orizzontali fin-numru ta' tmienja. L-ewwel wieħed meta tibda mix-xellug huwa konness mal-voċi tal-announcer u huwa irrelevanti għal-kas. Dak li x-xhud Calleja kellu japplika kien t-tielet wieħed mix-xellug li jgħati s-'sound tat - 'telecine chain 2' u li per mezz tiegħu kien isir il-'fading in' għall ispettaturi barra mill-istudios tal-voċi tal-attur, li effettivament sar imma seba' sekondi tard. Minn flok il 'fader' Nru. 3 ix-xhud Calleja applika il-'fader' Nru. 2 tat-'telecine chain' li dak il hin ma kienx qed jaħdem, pero' billi il voċi tal-attur kienet qed tinstema fl-intern tal-'presentation room' ix-xhud ma indunax mill-ewwel li il-voċi ma kienitx qegħda tiġi trasmessa barra mill-istudios, u malli induna jew gieħ sospett nehha għajnejh minn fuq il "monitor screen", fejn qabel kienu diretti, hares lejn l-'audio mixing panel' fuq il-lemin tiegħu, u immedjatement ikkorreġa li żball tiegħu billi applika il-fader Nru. 3, it-trasmissjoni setgħet allura tkompli u tispicċa regolarment tant għall-għajnejh kemm għal-widna. Jonqos biss li jinġhad, u il-Qorti thoss li huwa gust tgħejdu, li il-Qorti hija soddisfatta mill-provi mismugħa li x-xhud Calleja ma kellux aċċess għal li 'script' tad-diskors tal-attur u allura għandhu jeżula minn moħħ il-partijiet kwalunkwe sospett ta 'foul play'. Ix-xhud Yardley, li mix-xiedha tiegħu deher li hu inginier u amministratur ta' evidenti esperjenza in materja u li, għalkemm huma uffiċjali tal-kuntratturi, xehed bil-ikbar frankezza, ddepona, u dan del resto tikkonfermah l-esperjenza frekwenti ta' kull min iħobb isewwi t-telewizjoni, li incidenti bħal dawn huma mistennija fuq it-telewizjoni, għalkemm il-Qorti tifhem li naturalment jgħamlu iżjed kjass meta tidhol il-politika. Pero' dan l-argument għalkemm verissimu, mhuwiex it-tmien tal-kwistjoni. Anke l-incidenti tat-traffiku stradali u 'breakdown'

ta' makkinarji huma mistennija fil-hajja moderna ta' kuljum. Izda l-Qrati jigu ukoll kulljum imsejhin biex jindaqaw r-responsabbilita' legali tagħhom.

(5) Mill-fatti premissi tidher n-natura insolita, anzi forsi bla precedent, tal-kawża. Din tinvolvi il-kwistjonijiet jekk hemmx relazzjonijiet ta' natura kontrattwali bejn il-partijiet, kienx hemm inadempjenza, u jekk il-konvenut nomine, f'kas affermativ, jistax jigi ritenut responsabbli ta' dik l-inadempjenza. Dawn il-kwistjonijiet huma normalment regolabili mill-Qrati, b'diffikolta' li tvarja minn każ għall-każ, skond d-disposizzjonijiet tal-Kodiċi Civili in materja ta' obligazzjonijiet u tad-duttrina guridika u tal-gurisprudenza ampja u elaborata li jilluminawh. Id-diffikolta' f'dan il każ tiżdied minhabba n-natura speċjali, anzi 'sui generis', ta' każ ta' diskors politiku trasmess, per di piu', bit-televizjoni. L-eċċezzjoni tal-insindakabilita' tad-deċiżjonijiet tal-Awtorita' tax-Xandir, li h;ja ukoll għall-ewwel darba quddiem dawn il-Qrati, u tinvolvi n-natura u il-poteri ta' dik l-istituzzjoni g'dida fil-pajjiż, tipprezenta diffikoltà oħra, li l-Qorti, jidhrila li għandha taffronta fl-ewwel lok bħala pre-gudizzjali, għal kemm sa ċertu punt din tikkompenetra ruħha anke mal-kwistjoni importanti l-oħra jekk hemmx kontratt jew obligazzjoni bejn il-partijiet. Il-Qorti infatti ikkunsidrat ukoll jekk din il-kawża twassalx f'dawk is-setturi tal-attività soċjali li huma guridikament tant nebulusi, forsi ghax illum għadhom fil-bidu tagħhom, li mhumieq guridikament apprezzabili jew tutelabili, f'kelma waħda humieq 'justifiable' imma jidrilha li fl-aħħar analisi din il-kwistjoni tirisolvi ruħha f'waħda ta' l-interess essenzjali għall-azzjoni, jiema interess jiddependi, fil-fattispeċji, mill-esistenza o meno tar-relazzjonijiet kontrattwali, għaliex in difett tal-prova tal-formazzjoni ta' rapport kontrattwali bejnu u il-konvenut nomine (jew almenu ta obligazzjoni li

gejja direttament mil-ligi, jew minn delitt jew kważi delitt) l-attur ma jkunnx jista' jadixxi il-Qorti fuq din il-kwistjoni u l-azzjoni tiegħu tkun tammonta għal invit biex il-Qorti tinvestgalu il-kas ta' interess iva politiku imma mhux guridiku, li pero' il-Qorti hija perswasa mhix l-intenzjoni ta' l-attur.

(6) Permezz tal-pregudizjali minnha sollevata l-Awtorità konvenuta qegħda tgħid sostanzjalment hekk:—

“li hija iddeċidiet li t-trasmissjoni mgħandiex terga issir. Din id-deċiżjoni tagħha hija finali u mhix sindakabili mill-Qorti, għax meħuda fid-diskrezzjoni vestita esklusivament fiha mil-ligi”. Jekk din issottomissjoni hija korretta il-kawża wieħed jista' jgħid li tispicċa hawnhekk u l-Qorti ma jkollieq setgħa iżjed hliet fil-limiti tal-kontroll għudizjarju tad-diskrezzjonijiet. F'din l-eventwalità d-diskrezzjoni talvolta vestita fl-Awtorità tax-Xandir tkun ta' natura “esekutiva jew ‘amministrativa’ b'mod li jista' jingħad sempliċement bħala proposizzjoni generika jew in linea di massima li l-poter ta' review' li l-Qorti, apparti minn vjolazzjonijiet ta' “human rights” (li mhuwiex il-kas hawnhekk) u ta' xi disposizzjonijiet speċjali tal-ligi, tkun pronta tassumi huwa x'aktarx iżjed limitat milli fil-każijiet ta' “judicial discretion”. Hekk huwa t-tagħlim ta' dik il-parti tad-dritt pubbliku li l-lum qegħda dejjem iżjed tissejjaħ “Administrative Law” u li f'Malta bħal fl-Ingilterra u fil-pajjiżi tal-Commonweath tinsab amministrata mill-Qrati ordinarji tal-pajjiż u mhux minn tribunali speċjali bħal fil-pajjiżi tal-Kontinent li għandhom is-sistema Droit Administratif applikat minn konsilji speċjali. Hekk hu ukoll il-kunsens tal-gurisprudenza lokali. Dan qiegħed jingħad bħala punto di partenza għall-indaġini li l-Qorti issa triċ tagħmel, in vista tal-eċċezzjoni sollevata, dwar in-natura, il-funzjonijiet u l-

poter tal-Awtorità tax-Xandir ta' Malta.

(7) Din l-Awtorità giet kostitwita b'l-Ordinanza Nru. XX tal-1961, u hija waħda mill-ftit entijiet parastatali ta' Malta li qegħdin jżiedu man mano ma' l-isvilupp tal-pajjis. Hija persuna ġuridika vestita b'ċerti poteri u funzjonijiet bħala organu "ad hoc" regulatory 'social body' jew 'managerial-economic body' ikkreata bi statut partikolari għall-finijiet ta' problema speċjali, cioè il-ġestjoni u l-kontroll ta' dik l-attività tant importanti tal-ħajja moderna li huwa il-"broadcasting". L-Ingilterra kienet żgur tkun "a Public Corporation" u sa fejn f'Malta jista jingħad li għadna 'corporations' hija ukoll a 'body corporate' frazi użata fl-art. 180 tal-Kodiċi tal-Proċedura Ċivili. Bħala tali mhix il-Gvern, għalkemm taht ċerti ċirkostanzi li issa mhumix quddiem il-Qorti tista' tinqala il-kwistjoni jekk hijiex 'a servant' tal-Gvern, subordinata din il-kwistjoni għall-grad ta' indipendenza tagħha mill-Gvern. Jekk mhix il-Gvern ċertament m'għandhiex d-diskrezzjonijiet tal-Gvern jew diskrezzjonijiet ministerjali li huma vestiti fl-Kuruna. Infatti ma hemm l-beđa magħja la fil-frazi 'Public Corporation' u lanqas fil-frazi 'statutory body' użata fl-Artikolu 3 (3) ta l-istrument legiſlativ li ikkreaha, għaliex dawn il-korpi, in difett ta' disposizzjonijiet speċifiċi kuntrarji, huma fl-istess posizzjoni bħala persuni ġuridiċi jew artiċiċjali oħrajn. Għalhekk għal finijiet tal-eċċezzjoni hawn ikkunsidrata, kollox jiddependi mit-termini ta' li statut.

(8) Gie sottomess lill-Qorti, minn Dr. Pullicino għal istess Awtorità li l-funzjonijiet ta' dik l-Awtorità huma vestiti eskluſivament fiha. Il-Qorti li in kwantu din is-sottomissjoni tista tkun bażata fuq l-art. 3, sub-artikolu 1 tal-

Ordinanza il-funzjoni li għaliha hemmhekk issir riferenza hija dik li l-Awtorità għandha tipprovdi servizzi ta' xandir ta' smiġn u televiżjoni f'Malta. Għaldaqstant eskklusività hija fil-provvizjoni tas-servizzi li hija virtwalment monopolju tal-kummerċ fl-'airtime' salvo li l-Awtorità tista tqabbad kuntrattur biex jippresta, għaliha u f'isimha, s-servizzi li, kieku trid u kieku mhux ġia intrabtet b'kuntratt, tista tippresta hi stess direttament. Barra minn dan dik il-funzjoni trid tiġi eserċitata "skond d-disposizzjonijiet ta' din l-Ordinanza". Għalhekk dan l-argument waħdu mhux biżżejjed għall-finijiet tal-eċċellenza tal-insindikabilità, u irid jiġi sostnut, biex jkun jista jreġi, m'd-disposizzjonijiet mxer-din fl-erba kantunieri tal-Ordinanza. Minn naħa l-oħra imken ma insibu fl-istess Ordinanza, għar-rigward tal-Awtorità disposizzjoni ġenerali bħal dik tal-Artikolu 16 għar-rigward tal-poteri tal-Eċċellenza Tiegħu il-Gvernatur li huma minnu eserċitabili, testwalment, "in his discretion", u sa fejn taf il-Qorti u juru l-provi ma ġewx invokati d-disposizzjonijiet tal-art. 11 li jgħati lill-Eċċellenza Tiegħu s-setgħa li jordna lill-Awtorità biex jxxandar jew ma jxxandarx dak li jrid l-attur, setgħa li, darba eserċitata, il-Qorti, ma kienitx tkun tista tivvalja. Certament ma hemm l-ebda disposizzjoni oħra li 'in terms' tpoġġi lill-Awtorità barra mill-ġurisdizzjoni tal-Qorti u l-Qorti trid teżamina kas b'kas jekk hemm xi lokuzzjoni jew frażi li minnha tista tasal għall-istess konkluzzjoni per inferenza meħuda in konsiderazzjoni n-natura u l-estent tad-diskrezzjoni.

(9) Mill-kumpliment tad-disposizzjonijiet tal-Ordinanza li huma, in gran parti, għalkemm mhux għal kollox, mudellati fuq it-Television Act (1954) tar-Renju Unit, dawk li jistgħu jkunu rilevanti għas-soluzzjoni tal-punt in desamina huma biss s-subartikolu (3) tal-artikolu 3, sa ċertu punt l-artikolu 6 u, prinċipalment, l-artikolu 7. Hawnhekk il-

Qorti thoss li għandha l-ewwel teżamina l-artikolu 6 biex thalli ż-żewġ disposizzjonijiet l-oħra għall-eżami kongunt tagħhom.

(10) L-Artikolu 6 jiddisponi li "The Authority shall, subject to the provisions of this Ordinance, have power to do all such things as are, in its opinion, necessary for or conducive to the proper discharge of its function as set out in sub section (1) of section (3)" u jkompli biex jelenka diversi attivitajiet x'aktarx ta' natura prettament komerċjali, li l-Awtorità tista' tikkonduċi għall-aħjar espletament ta' l-inkariku tagħha. Billi dan l-elenku huwa inkluż mingħajr preġudizju tal-generalità tal-'enabling power' preċedenti il-Qorti mhi qegħda tagħmel l-ebda argument interpretativ min-natura tal-kontenut tas-singoli paragrafi enumerati mill-(a) sal-(i) imma qegħda tieqaf fuq l-ewwel erba linji tal-artikolu li jidhru, imma biss għall-apparenza, minhabba il-kliem 'in its opinion' li jvestu lill-Awtorità b'xi diskrezjoni amministrativa general f'kull ma tista tagħmel. Imma jekk wieheċ jrid jiddistingwi bejn id-dell u s-sustanza għandu jasal għall-konklużjoni b'din id-disposizzjoni invokata b'mod speċjali mill-Awtorità fit-trattazzjoni tal-kawża, hija konnessa biss mad-dottrina tal-'ultra vires'. Fl-ingilterra il-'corporations' huma soġġetti għall-din id-dottrina fil-forza kollha tagħha. Ad eżempju giet ikkunsidrata il-kwistjoni jekk il-korporazzjonijiet kbar tal-ajru li jgħorru il-passigieri bil-'coaches' tagħhom mill-ajruport għat-'terminal' jistgħu itellgħu passigġieri fuq it-trieq biex ma iħallux l-coaches vojta, u b'hekk inaqqsu li spejjeż tagħhom. F' *Associated Provincial Picture Houses Ltd. v Wednesbury Corporation* (1948) 1 K B. 223, Lord Greene stabilixxa il-prinċipju li fejn 'a local authority' (li hija ukoll corporation) tipprova tirranga il-finanzi b'xi mezz similmement impunjabili b'infermità ta' 'vices' il-kliem 'in its opinion' għan-

dhom jiġu interpretati fis-sens li l-Qorti ma twaqqax id-deċisjoni ammenokky mhix tali li --ebda grupp ta' persuni raġonevoli ma jista' jasal għall-istess konklużjoni, jew jkun hemm il-malafede jew il-korruzzjoni. Hi x'inhi però il-konklużjoni raġġungibili minn Qorti f'sitwazzjoni simili, jibqa dejjem ċert li d-disposizzjoni tal-art. 6 ntinament, anzi esklusivament, konnessa mal-attivitàjiet tal-Awtorità biex tipprovdi s-servizzi msemmi fl-art. 3 (1) u biex tirrendi legali jiġifieri 'intra vires' l-attivitàjiet tagħha 'inċidental' jew 'konduċenti' għall-espletament sew ta' dik il-funzjoni u mhux biex tirregola każijiet bħal dan li hawn quddiem il-Qorti. Fi kwalunkwe każ l-istess artikolu 6 jirribadixxi il-'motif' għa msemmi iżjed il fuq f'din is-sentenza cioè li kull ma hemm f'dak l-artikolu huwa ukoll 'subject to the provisions of this ordinance', kliem li iservu biex ipogġu l-istess disposizzjoni in armonia mad-disposizzjonijiet l-oħra li issa se jrin jissemmew.

(11) Skond l-artikolu 3 (3) tal-Ordinanza, l-Awtorità konvenuta għandha, barra minn poteri oħra, d-dritt li tidhol f'kuntratti. Din d-disposizzjoni li naturalment ma setgħatx tiġi evitata mill-legislatura skond l-intenzjoni tagħha li tagħti haġja u tirrendi vitali lill-Awtorità hija fil-fehma tal-Qorti ta' importanza massiva għal dan il-każ, meħud in-konsiderazzjoni il-monopolju ta' kommodità prezjuża bħal ma huwa l-'airtime' u l-artikolu 7 ta' l-istess Ordinanza li huwa fil-kompless tiegħu (u mhux fis-singoli partijiet tiegħu) il-gwida tal-Awtorità f'dak li huwa l-aqwa skop tal-esistenza tagħha jekk hi għandha tagħxi, kif huwa maħsub fil-liġi li għandha tagħmel, fl-interess pubbliku, u cioè isservi, jekk il-Qorti tista tissellef il-kliem tal-B.B.C. Charter, bħala 'strument' ta' disseminazzjoni tan-notizji ta' edukazzjoni u ta' divertiment'. Hawnhekk ma hemmx dubju li l-Awtorità hija kostitwita bħala 'watch dog' tal-benesseri

pubbliku fir-ram speċjalizzat tagħha u hija investita b'diskreżjoni ampja u qawwija permezz tal-kliem tas-subartikolu (2) fis-sens li hija, u allura hija biss, għandha tissodisfa ruħha, sa fejn hu possibili, li jiġu osservati fit-trasmissjonijiet il-prinċipji importanti kalendati f'dak is-subartikolu tant importanti għall-protezzjoni tal-pubbliku fil-morali u fis-sentimenti tiegħu, fl-interess nazzjonali anke meħul fl-isfond tal-Commonwealth attwalment esistenti, fl-interess tal-verità, tal-gustizja u tal-imparzjalità politika. Hawnhekk tingala s-solita kwistjoni "Quis custodiet ipsos custodes?". Illum amministrattivament l-awtorità hija soġġetta biss, minn kif jidher, għal poter tal-Governatur, salva xi ingerenza tal-Ministru tal-Finanzi fil-ħruġ tal-warrants gyas-sovvenżjonament tagħha. Il-Qorti issa hija konfrontata mill-kwistjoni oħra jekk, ġuridikament hijix soġġetta ukoll għall-liġi u għall-Qrati li qegħdin biex jinterpretaw, kull fejn hemm bżonn l-liġi, meta hija tidhol f'kuntratt kif indubbjament għandha kif ġja intqal, s-setgħa, li tagħmel dwar l-allokazzjoni tal-'airtime'.

(12) D-difensur tal-Awtorità ikkonċeda fit-trattazzjoni li, in vista tal-art. 3 (3) huwa ma riedx iqajjem kwistjoni li l-Awtorità tiskappa mill-ġurisdizzjoni tal-Qorti meta tidhol f'kuntratt ta' ċens, jew ta' lokazzjoni jew ta' self ta' flus. Imma hu għamel distinzjoni bejn daww x-xorta ta' kuntratti dwar l-allokazzjoni tal-'airtime' u speċjalment fil-linja politika. Il-Qorti tosserva li din t'sta tkun distinzjoni mimlija b'sinjifikat u possibilitajiet arkani. Minn jista' jgħid, jekk tiġi ammessa d-distinzjoni bejn kuntratt u ieħor, li l-Awtorità ma tiġiex il-quddiem fil-futur biex tirrendi negatorju anke xi kuntratt ordinarju bl-argument tal-funzjonijiet monopolistiċi u diskreżjonarju tagħha? Il-Qorti tħoss li huwa d-dover tagħha li hawnhekk tgħid li l-kuntratti kollha għandhom bżonn, għall-finijiet tad-deċenza u tas-sopravi-

venza tal-organismu soċjali tal-pajjis u tar-'rule of law', li jiġu rispettati indistintament. Il-kwistjoni hija allura jekk f'dan il-każ jesistix kuntratt, u mhux jekk dak il-kuntratt jistax jiġi regolat unilateralment mill-Awtorità biss fid-diskrezjoni tagħha.

(13) Id-difensur tal-Awtorità invoka passaggġ minn textbook Inglis awtorevoli (S.A. de Smith, *Judicial Review of Administrative Action*, 1959, p. 185/186) biex jgħid li enti bhall-Awtorità ma jistax jirrinunzja permezz ta' kuntratt jew akkordju għad-diskrezjoni tiegħu. Imma dak il-passaggġ, fl-opinjoni tal-Qorti, ma jissufragax t-tezi tal-konvenut. Jekk wieheġ jikkunsidrah mill-viċin jara li l-proposizzjoni ta' liġi fih sugġerita mhix konċepita f'termini daqshekk ampji imma biss li 'a public authority cannot effectively bind itself not to exercise a discretion if to do so would be to disable itself from fulfilling the primary purposes for which it was created'. Il-kliem "primary purposes" għandhom ovyjament ikollhom il-pis kollu tagħhom. U il-"primary purpose" ta' l-Awtorità, fl-ambitu tal-art. 7 (2) in kwantu jolqot il-każ preżenti, hija sempliċement li tiġi osservata l-imparzjalità fil-politika u li ma jsir xejn fil-programmi biex jaqdi xi partit politiku. Izda il-quddiem fl-istess passaggġ imbagħad insibu il-kliem li fl-opinjoni tal-Qorti, iwaqqgħu t-tezi tal-konvenut;— "Thus expressed, it by no means follows that in any case where a discretion is conferred no agreement can limit the exercise of that discretion: that consequence will only follow when the discretion involves a power fundamental to the purposes and existence of the authority in question."

(14) Issa huwa ta' importanza li ma tistax tiġi enfasizzata biżżejjed li skond l-art. 7 (2) (9) tal-Ordinanza it-tahditiet politiċi fuq it-telewiżjoni u r-Rediffsion mhumieq

bl-ebda mod ipprojbti. L-Awtorità għandha diskrezzjoni assoluta jekk għandhiex torganizza skemi jew proġetti ta taħditiet politiċi, u jekk tiddeċiedi li ma tippermettathomx in ġenerali sgur li l-ebda Qorti ma tista tindaħlilha,, għalkemm probabilmment huwa desiderabbili, kif, del resto, juri l-istess aġir tal-Awtorità, li tinkoraggjhom, fil-limiti tal-proporzjonijiet ġusti tal-allokkazzjoni tal-ħin lil-persuni politiċi ta opinjonijiet diverġenti. Imma ġja la darba il-liġi stess tippermetti lill-Awtorità torganizza dawn it-trasmissjonijiet titnissel inevitabilment il-konsegwenza li meta tagħmel arrangamenti simili dik l-Awtorità ma tkun qegħda tabdika għall-ebda poter fundamentali tagħha, anzi tkun qegħda tagħmel haġa premessa mill-istrument legiſlativ organiku tagħha; u għaldaqstant li ma tistax titlob li dawk li 'schemes' ta 'political talks' jew kwalunkwe kuntratt jew akkordju minnhom derivanti, "se e quante volte" jesisti bħala sorgenti ta' kuntratt ġuridikament tutelabili, jiġi 'disregarded' u poġġut fil-ġemb meta jinqalghu xi ċirkustanzi partikolari.

(15) Illi l-prinċipju hawn fuq stabbli minn dina l-Qorti jsib preċedent u awtorità fis-sentenza tal-ġhola Qorti ta' Malta, pronunzjata fit-28 ta' Marzu, 1958 'Giovanni Aquilina vs Josejh Ellul Mercer nomine' fis-sens li meta l-awtorità Governativa tal-Housing li għandha poteri diskrezzjonali mill-izjed vasti, intrabtet b'ittra li tirtira rekwizzjonni tal-ħanut, hija inkapaċitat lilha n-nifisha milli ma tatix kas ta' dik l-ittra in virtù tal-poteri diskrezzjonali tagħha.

(16) Biex il-Qorti però tkun tista t'rrespingi l-eċċezzjonni tal-insidikabilità tad-deċiżjoni tal-Awtorità tax-xandir jonqos li l-attur juri li bejnu u dik l-Awtorità intervjena kuntratt fis-sens tad-disposizzjonijiet rilevanti tal-Kodiċi Ċivili.

(17) Il-kuntratt huwa definit mill-art. 1001 tal-Kodiċi Civili bħala konvenzjoni jew ftehim bejn tnejn min-nies jew iżjed illi bih tiġi magħmula regolata jew maħlula obbligazzjoni. Il-Qorti ma jidhrilix li f'dan il-kas hemm għalfejn toqgħod tidhoġ fi kwistjonijiet elementari dwar l-elementi tal-kapaċita tal-kontraenti, tal-kunsens u tal-oġġett tal-kuntratt, li fil-kas presenti kollha jeżistu. L-unika kwistjoni li tista timmerita xi konsiderazzjoni ulterjuri, għalkemm il-Qorti ma għandha l-ebda dubbju fuq daqshekk, hija dik tar-raba element jew kondizzjoni essenzjali tal-kuntratti, cioè il-'kawża' Fuq dan l-element inqalghu minn żmienijiet antiki u għadhom kontroversi sallum fid-dottrina il-kwistjonijiet l-iżjed gravi, sal-punt li fil-Kodiċi Taljan tal-1865 giet inserita disposizzjoni li l-'kawża' tista tiġi presunta, disposizzjoni li però ma irrepittx ruħha fil-Kodiċi Taljan il-ġdid. Il-ġuristi Germaniċi u l-kodiċijiet ta' l-iskola tagħhom abolew l-element tal-"kawża". Din il-"kawża" imbagħad mihiex l-istess haġa bħal "consideration" Inglisa u għalhekk il-Qorti hija fid-dover, bil-kemm hemm bżonn tgħidu, li tinterpreta d-disposizzjoni tal-artikolu 1030 tal-Kodiċi fid-dawl tal-kommentaturi tal-Kodiċi Napoleoniku bħala ma huma Planiol et Ripert fl-edizzjoni l-iżjed reċenti tagħhom (Traite Pratique de Droit Civil Francais, 1954 Tomme VI, pag. 316 et seq) li jikkomentaw (para 249) li "il semble que le desaccord existe dans les termes beaucoup plus que sur le fond" u jiribaddixxu dak li iġhid ukol il-Giorgi (Obbligazzjoni Vol. 111, para 438, 444) li l-kwistjoni tista tiġi simplifikata almenu fil-maġġor parti tal-każijiet, u li qabilhom kienu qaluh Donat u Pothier (Planiol et Ripert) op cit pag. 320) fis-sens li fil-kuntratti onerusi il-kawża hija il-kontro-partita, fuq kuntratti a titolo gratwitu, il-liberalità. Infatti kif jgħidu dawn il-maestri ħafna drabi il-kawża tispicċa biex tik-konfondi ruħha mal-oġġett tal-kuntratt.

(18) Issa l-Qorti f'dan il-kas ma tara l-ebda diffikulta

biex issib kawża tal-kuntratt fl-akkordju tax-xiri jew tal-użu ta' kommodità tant importanti bħal ma huwa l-'airtime'. Certament żgur hadd ma jista jiddisputa fuq dan fil-kamp tal-pubblicità kommerċjali fejn l-'advertising' bit-televisjoni huwa okkorrenza ta' kuljum, u jekk huwa kuntratt ekonomikament u ġuridikament valutabili dak tan-negozjant tal-batterji tal-karozzi jew taz-zalza tat-tadam li jipprokura l-'airtime' biex jfahhar il-prodotti tiegħu, inghandiesx tinqala diffikoltà fil-kas tan-nies li qegħdin fil-politika, li jeserċitaw professjoni suppost ta' natura tendenti għall-otteniment tal-aħjar ġid, almenu fil-kamp temporali, għall-kommunita u li, f'Malta, normalment huma esklużi mit-tgawdija ta' 'airtime' hliel in esekuzjoni ta' ftehim mal-Awtorità konvenuta. Anke l-istess kliem tal-ligi "a scheme approved by the Authority" u diċitura ta' li scheme esibita fil-proċess juru li dan li 'scheme' jista jkollha 'binding legal effect' ġie deċiż fil-pajjis fejn dik il-kelma originat fis-sens li hija użata fl-artikolu 7 ta' l-Ordinanzi, minn Lord Hewart C.J. fis-sentenza **R.V. East Ham Borough Council Ex. p. Hunt** 2 K b. 64 D.c. pp 68. 70 ċitata fil-Burrows, Vol. 5, pp, 29, 30 fejn il-famus Lord Chief Justice wera kemm il Board of Education qagħad attent li ma jużax il-kelma "scheme" imma 'proposal' eppure f'dan il-każ, allavolja il-partiti politiċi ma qablux magħha jew bejnithom. L-Awtorità konvenuta meta implimentat s-sistema li hija dehrilha ekwu għad-diskorsi politiċi ma eżitatx issejjaħlu 'scheme', li fl-opinjoni tal-Qorti għandu allura effett legali obbligatorju. Anke suppost li ma kienx hekk u li l-'scheme' tal-Awtorità kien sempliċi offerta jew solliċitazzjoni, meta l-attur ppreżenta li 'script' tiegħu u l-Awtorità aċċettaw, f'dak il-mument ġie konsumat bejnithom kuntratt ta' disponibiltà ta' 'airtime' sew li wieħed jiehdu bħala liberalità magħmula mill-Awtorità skond dak li hi tħoss li huwa d-dmir pubbliku tagħha li toffri lill-politikanti u mill-attur aċċet-

tata. Din il-veduta il-Qorti jidhrilha li hi mhux biss l-izjed guridikament korretta imma anke l-izjed ta' dekor għal dak li huwa rispettt għall-personalità tal-bniedem.

(19) Għalhekk il-Qorti tiddeċiedi li bejn il-partijiet kien intervejna kuntratt li fis-27 ta' Frar, 1964. L-Awtorità konvenuta kellha tiegħu hsieb ix-xandir bit-televisjoni (ap-parti milli ukoll fuq r-Rediffusion) tad-diskors tal-attur, u in vista ta' dan hija kient marbuta kontrattwalment miegħu. Konsegwentement il-Qorti tirrispingi l-eċċezzjoni tal-insidikabilità tad-deċiżjoni tal-Awtorità konvenuta li ma tirrepetiv t-trasmissjoni.

(20) Fil-meritu però il-Qorti ma taqbilx mat-tezi tal-attur li kien hemm inadempjenza jew almenu inadempjenza biżżejjed serja u apprezzabili li tiġġustifika t-talba tiegħu. L-inadempjenza f'obligazzjoni 'di fare' ma tistax tiġi ikkunsidrata biss fuq li skorta tal-prestazzjoni eżatta f'obligazzjonijiet oħrajn bħal, per esempju, il-pagament ta' somma ta' flus, imma trid tiġi ikkunsidrata f'kull kas skond il-meriti u ċ-ċirkostanzi partikolari tiegħu. L-azzjoni kompetenti lill-kreditur f'kas ta' inadempiment tad-debitur tal-obbligazzjoni hija in ultima analisi, dik tar-risarciment tad-danni (art. 1168 Kod. Civ.) u possibbli l-azzjoni għall-esekuzjoni speċifika (sentenza Vol. XXIX, 1, 1, 365) nonostante li fl-aħħar mill-aħħar "nemo potest precise cogi ad factum", dik l-azzjoni, ammenokke il-kreditur ma jkunx jista' jitlob li jeseġwixxi l-obbligazzjoni hu stess a tenur tal-art. 1170 (li mhuwix il-kas f'din il-kawża) iġifieri l-azzjoni għad-danni, tippostula neċessarjament il-pregudizju. Minn dana jidher li kwalunkwe azzjoni għall-esekuzjoni speċifika tkun inutili jekk ma tkunx eventwalment risolvibili f'azzjoni għad-danni. Issa l-Qorti f'dan il-kas, anke wara li akkuratament segwit waqt l-aċċess id-dimostrazzjoni tax-xandira, ma

tistax tikkonvinċi ruħha li l-attur sofra preġudizju, għalkemm kif ġja intqal, l-inċident 'de quo' kien inċident infeliċi.

(21) Fuq l-istess meritu il-Qorti hi tal-fehma li l-konvenut nomine ma kienx inadempjenti għaliex fil-kontest kollu tal-każ, appartni min-nuqqas ta' preġudizzju fuq im-semmi, huwa fornixxa lill-attur l-'airtime' kollu stipulat barra minn seba sekondi li, fil-konfront tal-ghaxar minuti stipulati, hija frazjoni tant żgħira li taqa, kwantitativament, taħt is-sanzjoni tal-massima "de minimis". Kwalitativament, imbagħad, hija korretta s-sottomissjoni tal-konvenut nomine li nonostanti l-omissjoni ta' l-ewwel tlettax jew erbatx il-kelma, il-messaġġ li l-attur ried iwassal lill-pubbliku ġie infatti imwassal u seta' jiftihem tant meta wieħed jieħu d-diskors fil-kompless tiegħu kollu kemm meta wieħed jara l-ewwel paragrafu waħdu, għaliex t-tele spettaturu setgħu mill-ewwel faċilment jifhem li l-kliem "Issa giet l-Indipendenza ejja niġbdu habel wieħed" ma setgħux qatt jittieħdu fis-sens li l-attur kien qiegħed javża bħala fatt ta' kronaka li l-indipendenza giet proklamata, imma biss fis-sens ta' kritika tal-propaganda tal-partit Nazzjonalista. Dana jidher kif tajjeb ġie sottomess min Dr. Pullicino, mill-ewwel kliem ta' warajhom "kliem li qata qalb il-poplu u mill-kliem kważi immedjatement sussegwenti "Din il-propaganda tan-Nazzjonalisti timpresjona biss il-boloh", kif ukoll mill-kumplament tad-diskors.

(22) Fl-indaġini tal-adempiment il-Qorti trid tieħu in konsiderazzjoni mhux biss ċ-ċirkostanzi kollha konkomi-tanti tal-każ, imma anke dawk sopravvenuti biex tara jekk id-debitu offrix li jipprovdi għall-adempiment residwali qabel mar-ritard seta' jsir preġudizzjevoli. Taħt dan l-aspett anke kieku kien hemm xi inadempiment minnu,

kienet legalment gusta u korretta il-posizzjoni li assumiet l-Awtorita' konvenuta meta offriet lill-attur biex terga tit-trasmettilu l-ewwel paragrafu. B'izjed minn daqshekk il-Qorti ma jidhrilhx li l-Awtorita' konvenuta qatt setghet tkun gustament obligata tirreintegra jekk u qatt kien il-każ, il-prestazzjoni taghha. Fic-ċirkostanzi tal-każ, anzi, il-Qorti jidhrilha li l-attur kien xi daqxejn esigenti iżżejjed, u li r-ripetizzjoni totali tal-'broadcast' kif pretisa minnu tkun tikkostitwixxi arrikiment indebitu da parti tieghu, a spejjeż tal-Awtorita' konvenuta, li il-Qorti ma tistax tip-permetti għaliex il-kuntratti għandhom jiġu ukoll esegwiti in buona fede u b'dik l-ekwita li hija incidentalment għall-obbligazzjoni skond n-natura taghha (art. 1036 Kod. Civ.)

(23) Il-Qorti iżżid mal-premess li anke kieku hija kellha tkun soddisfatta li kien hemm xi inadempjenza anke da parti tal-Awtorità konvenuta, dina fic-ċirkostanzi ta' fatt riepilogati fil-bidu tas-sentenza ma tistax, in tema ta' kolpa kontrattwali, tiġi ċensurata bħala li naqset milli tresserva d-diligenza tal-bonus paterfamilias in astratto stabilita bħala il-grad ta' diligenza li għandha tiġi adoperata fl-esekuzjoni ta' obbligazzjoni skond l-art. 1175 tal-Kodiċi Civili. Apparti miċ-ċirkostanzi fuq imsem-mija li jikkellmu għalihom innifishom, u li huwa riskju tat-televizjoni li bid-diligenza normali mhux dejjem jista jiġi evitat, kif xehed Frederick Yardley, hemm dan ukoll, li skond l-art. 7 (1) tal-Ordinanza il-kwalità ta' trasmissjoni li għaliha l-attur kien intitolat kienet dik deskritta bil-kliem "ta kwalita' tajba" jew 'of good quality' Meta wiehed jikkompara dan it-test tal-liġi mad-disposizzjoni tal-artikolu korrrespondenti tat-television art. 1954 (art 1 (1)) li f'dan il-kontest jidher li serva ta' mudell għal legislatura lokali, wiehed jara li il-legisatur Malti evita il-lokuzzjoni of 'high quality'. Minn din il-konsiderazzjoni

ghandhu jiġi raġonevolment indott li fil-kwalita' ta' trasmissjoni prestata il-'culpa laevissima' ma kellix, anke skond l-intenzjoni presumibili tal-partijiet isservi bhala bażi ta' imputazzjoni. Dana mhux qiegħed jingħad f'sens disfattist jew biex b'xi mod il-kuntratturi ta' l-Awtorita' jew l-Awtorita' stess jiġu inkoraġġati jirrilassaw li 'standards' ta' trasmissjoni minnhom adoperati, imma sempliċement bhala element integrativ, f'dan il-kas, tad-disposizzjonijiet tal-Kodiċi rigward il-kolpa kontrattwali, għaliex kulhadd huwa presunt li jaf il-liġi, u jekk l-attur daħal f'kuntratt għat-trasmissjoni tad-diskors tiegħu huwa ma setgħax jesigi 'standard' għola minn dak preskritt tant mill-liġi ġenerali kemm mill-liġi speċjali u daħal f'kuntratt ta' natura 'sui generis' bir-riskji normali inerent għaliegħ. Il-Qorti hija soddisfatta li f'dan il-kas it-trasmissjoni kienet ta' kwalita' tajba. Li kieku, minn naħha oħra, kien hemm veru inadempjenza fis-sens ta' omissjonijiet itwal u ripetuti li fixklu lis-semmiegħa milli jsegwu u jifhmu d-diskors, u nuqqas tad-debita diligenza, l-Qorti ma kienitx tesita li tordna ripetizzjoni tax-xandira biex tiġi konservata il-vera imparzjalita' fit-trasmissjonijiet politiċi, imma dan, kif ġja intqal, mhuwix il-kas. A propositu tax-xieħda prodotti mill-attur biex jgħidu li ma fehmux d-diskors, dawn ma jirriżultawx għal kollox unanimi bejnithom u il-Qorti hija iżjed perswasa minn dak li qal ix-xhud Caruana fis-sens li d-diskors fehmux. Taħt dawn è-ċirkustanzi kollha il-Qorti lanqas ma tara xi negligenza ċensurabili fil-fatt li t-trasmissjoni ma reġġetx għet mibdiġa mill-bidu 'hic et nunc', Dak il-ħin x-xhud Calieja, kif spiega x-xhud Yardley kien 'the man at the helm' u kellu jiddeċiedi hu stess wadu fl-argunija tal-emergenza. Iè-ċirkostanzi ma jippermettux li dak il-ħin isiru konsultazzjonijiet.

Fis-sens premiss u għar-raġunijiet fuq mogħtija il-

Qorti tilqa l-eċċezzjoni sollevata mill-konvenut nomine fit-tieni lok u mingħajr preġudizzju ta' dik tal-insidakabilità, cioè' li d-deċiżjoni tal-Awtorita' tax-xandir li ma tirrepetix x-xandir kienet fil-meritu tagħha ġusta u korretta, u dana għaliex ma kienx hemm inadempjenza da parti tagħha f'dik li hija wegħdet lill-attur, u jekk kien hemm ma kienx hemm da parti tagħha nuqqas mid-diligenza dovuta skond il-liġi fl-esekuzjoni tal-obbligazzjoni in kwistjoni u konsegwentement il-Qorti ttrispingi t-talbiet ta' l-attur kif dedotti fil-penultimu paragrafu tal-att aċċitazzjoni. Li spejjeż stante n-novita' u ċ-ċirkostanzi tal-kas, kif ukoll n-natura tal-punti ta' dritt dibattuti, jibqgħu bla taxxa, hliel għal l-ispejjeż ta' l-aċċess u li spejjes tad-drittijiet ta' wara il-hin tar-Registru li għandhom ithallsu nofs kull wieħed mill-partijiet.
